

अहर्नामान्युत्तराणि द्वादश । अहः कस्मात् । उपाहरन्त्यस्मिन्
कर्माणि । तस्यैष निपातो भवति वैश्वानरीयायामृचि २०

अहश्च कृष्णमहरर्जुनं च वि वर्तेते रजसी वेद्याभिः ।
वैश्वानरो जायमानो न राजावातिरञ्जयोतिषाग्निस्तमांसि ॥

अहश्च कृष्णं रात्रिः शुक्लं चाहरर्जुनम् । विवर्तेते रजसी
वेद्याभिर्वेदितव्याभिः प्रवृत्तिभिः । वैश्वानरो जायमान इव ।
उद्यन्नादित्यः । सर्वेषां ज्योतिषां राजा । अवाहन्नग्निर्ज्योतिषा
तमांसि ।

मेघनामान्युत्तराणि त्रिंशत् । मेघः कस्मात् । मेहतीति सतः ।
आ उपर उपल इत्येताभ्यां साधारणानि पर्वतनामभिः । उपर
उपलो मेघो भवति । उपरमन्तेऽस्मिन्नभ्राणि । उपरता आप इति
वा । तेषामेषा भवति २१

देवानां माने प्रथमा अतिष्ठन्कृन्तत्रादिषामुपरा उदायन् ।
त्रयस्तपन्ति पृथिवीमनूपा द्वा बृबूकं वहतः पुरीषम् ॥

देवानां निर्माणे प्रथमा अतिष्ठन्माध्यमिका देवगणाः । प्रथम इति
मुख्यनाम । प्रतमो भवति । कृन्तत्रमन्तरिक्षम् । विकर्तनं
मेघानाम् । विकर्तनेन मेघानामुदकं जायते । त्रयस्तपन्ति
पृथिवीमनूपाः । पर्जन्यो वायुरादित्यः शीतोष्णवर्षैरोषधीः
पाचयन्ति । अनूपा अनुवपन्ति लोकान्स्वेन स्वेन कर्मणा ।
अयमपीतरोऽनूप एतस्मादेव । अनूप्यत उदकेन । अपि
वान्वाबिति स्यात् । यथा प्रागिति । तस्यानूप इति स्यात् ।
यथा प्राचीनमिति । द्वा बृबूकं वहतः पुरीषं । वाय्वादित्या
उदकम् । बृबूकमित्युदकनाम । ब्रवीतेः शब्दकर्मणः ।
भ्रंशतेर्वा । पुरीषं पृणातेः । पूरयतेर्वा २२